



ချင်းပြည်နယ် လွှတ်တော်

ချင်းပြည်နယ်

ပြည်တွင်းကုန်တင်ကုန်ချအလုပ်သမားများဥပဒေ

(၂၀၁၃ ခုနှစ်၊ ချင်းပြည်နယ်လွှတ်တော် ဥပဒေအမှတ် - ၈)

၂၀၁၃ ခုနှစ်၊ အောက်တိုဘာလ ၃၁ ရက်

ချင်းပြည်နယ်

ပြည်တွင်းကုန်တင်ကုန်ချအလုပ်သမားများဥပဒေ

(၂၀၁၃ ခုနှစ်၊ ချင်းပြည်နယ်လွှတ်တော်ဥပဒေအမှတ် - ၈)

၁၃၇၅ ခုနှစ်၊ သီတင်းကျွတ်လပြည့်ကျော် ၁၂ ရက်

(၂၀၁၃ ခုနှစ်၊ အောက်တိုဘာလ ၃၁ ရက်)

အခန်း (၁)

အမည်နှင့်အဓိပ္ပါယ်ဖော်ပြချက်

၁။ ဤဥပဒေကို ချင်းပြည်နယ်၊ ပြည်တွင်းကုန်တင်ကုန်ချ အလုပ်သမားများ ဥပဒေဟု ခေါ်တွင်စေရမည်။

၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါ အတိုင်း အဓိပ္ပါယ်သက်ရောက်စေရမည်

- (က) ပြည်နယ် ဆိုသည်မှာ ချင်းပြည်နယ်ကိုဆိုသည်။
- (ခ) အစိုးရအဖွဲ့ ဆိုသည်မှာ ချင်းပြည်နယ်အစိုးရအဖွဲ့ကို ဆိုသည်။
- (ဂ) ဝန်ကြီး ဆိုသည်မှာ ချင်းပြည်နယ်အလုပ်သမားရေးရာ များကို တာဝန်ယူဆောင်ရွက်သည့် ဝန်ကြီးကိုဆိုသည်။
- (ဃ) ဝန်ကြီးဌာန ဆိုသည်မှာ အလုပ်သမားရေးရာများကို တာဝန်ယူဆောင်ရွက်သည့် ချင်းပြည်နယ်သစ်တောနှင့် သတ္တုဝန်ကြီးဌာနကို ဆိုသည်။

- (င) ပြည်နယ်ကုန်တင်ကုန်ချကော်မတီ ဆိုသည်မှာ ပြည်နယ်အတွင်းရှိ ကုန်တင်ကုန်ချလုပ်ငန်း များအား ကြီးကြပ်ကွပ်ကဲနိုင်ရန်အလို့ငှာ အစိုးရအဖွဲ့က ဤဥပဒေအရ ဖွဲ့စည်းထားသော ကုန်တင်ကုန်ချလုပ်ငန်းများကို စီမံဆောင်ရွက်ရန် ဖွဲ့စည်းထားသော ကော်မတီကိုဆိုသည်။
- (စ) ပြည်နယ်ကုန်တင်ကုန်ချကော်မတီရုံး ဆိုသည်မှာ အစိုးရအဖွဲ့၏တိုက်ရိုက်စီမံအုပ်ချုပ်မှု နယ်မြေအတွင်း၌ ရှိသော ကုန်တင်ကုန်ချလုပ်ငန်းများကို ကြီးကြပ်ကွပ်ကဲ အုပ်ချုပ်ဆောင်ရွက် နိုင်ရန်အလို့ငှာ ဤဥပဒေအရ ဖွဲ့စည်း ဖွင့်လှစ်ထားသည့်ရုံးကိုဆိုသည်။
- (ဆ) မြို့နယ်ကုန်တင်ကုန်ချကော်မတီ ဆိုသည်မှာ ပြည်နယ်ကုန်တင်ကုန်ချကော်မတီရုံးက တိုက်ရိုက် ကြီးကြပ် ကွပ်ကဲလျက်ရှိသော မြို့နယ်ကုန်တင်ကုန်ချ လုပ်ငန်း များနှင့် စပ်လျဉ်း၍ အစိုးရအဖွဲ့က ဤဥပဒေအရ ဖွဲ့စည်း ထားသော မြို့နယ်ကုန်တင်ကုန်ချ ကော်မတီကို ဆိုသည်။
- (ဇ) မြို့နယ်ကုန်တင်ကုန်ချကော်မတီရုံး ဆိုသည်မှာ မြို့နယ်ကုန်တင်ကုန်ချကော်မတီ၏ သက်ဆိုင် ရာ ရုံးလုပ်ငန်းတာဝန်များကို ကြီးကြပ်ကွပ်ကဲ အုပ်ချုပ်နိုင်ရန် အလို့ငှာ ဤဥပဒေအရ ဖွဲ့စည်းဖွင့်လှစ် ထားသည့်ရုံးကို ဆိုသည်။

- (ဈ) ကုန်တင်ကုန်ချအလုပ်သမားကြီးကြပ်ရေးကော်မတီ ဆိုသည်မှာ သက်ဆိုင်ရာနယ်မြေ တစ်ခုခုအတွင်းရှိ မှတ်ပုံတင် ကုန်တင် ကုန်ချအလုပ်သမားများကို စုစည်း၍ ကုန်တင် ကုန်ချ လုပ်ငန်းများအား စနစ်တကျကြီးကြပ်အုပ်ချုပ်ရန် အလို့ငှာ ဤဥပဒေအရ ဖွဲ့စည်းခွင့်ပြုထားသော ကော်မတီကို ဆိုသည်။
- (ည) ကုန်တင်ကုန်ချအလုပ်သမားကြီးကြပ်ရေးကော်မတီရုံး ဆိုသည်မှာ ကုန်တင်ကုန်ချ အလုပ်သမားကြီးကြပ်ရေး ကော်မတီ၏ သက်ဆိုင်ရာရုံးလုပ်ငန်းတာဝန်များကို ဆောင်ရွက်နိုင်ရန် အလို့ငှာ ဤဥပဒေအရ ဖွင့်လှစ်ခွင့်ပြုထား သည့် ရုံးကိုဆိုသည်။
- (ဋ) ကုန်တင်ကုန်ချလုပ်ငန်း ဆိုသည်မှာ ပြည်နယ်အတွင်းရှိ အများပြည်သူနှင့်ဆိုင်သော လေဆိပ်၊ သင်္ဘောဆိပ်၊ မီးရထားဘူတာရုံ၊ အဝေးပြေးကားဂိတ်၊ စက်လှေဆိပ်၊ မြို့တွင်းလုပ်ငန်း များနှင့် ဈေးကြီးစသည့်နေရာများတွင် ကုန်တင်ကုန်ချလုပ်ငန်းလုပ်ကိုင်ရန် ဥပဒေနှင့်အညီ ဖွဲ့စည်းထားသည့် ကုန်တင်ကုန်ချအလုပ်သမားများ၏ ကာယအားကို အသုံးပြုပြီး ကုန်ပစ္စည်းများကို အခကြေးငွေ ရယူ၍ အတင်၊ အချ၊ အရွှေ့၊ အပြောင်း ပြုလုပ်ပေးရသော ဝန်ဆောင်မှုလုပ်ငန်းကို ဆိုသည်။

- (၄) ကုန်တင်ကုန်ချလုပ်ငန်းခွင့်ပြုချက် ဆိုသည်မှာ ကုန်တင်ကုန်ချလုပ်ငန်းများနှင့်ပတ်သက်၍ ဤဥပဒေအရ လုပ်ကိုင်ခွင့်ပြုသည့် ခွင့်ပြုချက်ကိုဆိုသည်။
- (၅) မှတ်ပုံတင်ကုန်တင်ကုန်ချအလုပ်သမား ဆိုသည်မှာ ပြည်နယ်က အသိအမှတ်ပြုထားသော မြို့နယ်ကုန်တင်ကုန်ချကော်မတီရုံးများနှင့် ဖွင့်လှစ်ခွင့်ပေးထားသော ကုန်တင်ကုန်ချ အလုပ်သမားကြီးကြပ်ရေး ကော်မတီရုံးများတွင် ကုန်တင်ကုန်ချလုပ်ငန်းလုပ်ကိုင်ရန် လုပ်သားမှတ်ပုံတင်အမှတ် ရရှိပြီးသော အလုပ်သမားကိုဆိုသည်။
- (၆) ကော်မတီ ဆိုသည်မှာ ဤဥပဒေအရ ဖွဲ့စည်းထားသော ပြည်နယ်ကုန်တင်ကုန်ချကော်မတီ၊ မြို့နယ် ကုန်တင်ကုန်ချကော်မတီ၊ ကုန်တင်ကုန်ချအလုပ်သမားကြီးကြပ်ရေး ကော်မတီကိုဆိုသည်။
- (၇) သက်သာချောင်ချိရေးရန်ပုံငွေ ဆိုသည်မှာ မှတ်ပုံတင်ကုန်တင်ကုန်ချအလုပ်သမားများ၏ လူမှုဖူလုံရေးနှင့် ဘဝအာမခံချက်ရရှိရေးအတွက် အသုံးပြုနိုင်ရန် ၎င်းတို့၏နေစဉ်လုပ်ခဝင်ငွေများထဲမှ သတ်မှတ်ခွင့်ပြု ထားသော ရာခိုင်နှုန်းဖြင့်ဖြတ်တောက်၍ စုဆောင်းထား သည့် သက်သာချောင်ချိရေးရန်ပုံငွေကိုဆိုသည်။

အခန်း (၂)
ရည်ရွယ်ချက်

- ၃။ ဤဥပဒေ၏ရည်ရွယ်ချက်များမှာ အောက်ပါအတိုင်းဖြစ်သည် -
- (က) ကုန်စည်စီးဆင်းမှု မှန်ကန်မြန်ဆန်ပြီး နိုင်ငံတော်စီးပွားရေး ဖွံ့ဖြိုးတိုးတက်မှုအတွက် အထောက်အကူပြုသည် ကုန်တင်ကုန်ချလုပ်ငန်းများ စနစ်တကျရှိစေရန်။
 - (ခ) ကုန်တင်ကုန်ချအလုပ်သမားများ၏ လှုပ်အားနှင့် ထိုက်တန်သော လုပ်ခအပြည့်အဝမှန်ကန်စွာ ရရှိစေရန်။
 - (ဂ) ကုန်တင်ကုန်ချအလုပ်သမားများ၏လုပ်ငန်းခွင်သက်သာချောင်ချိရေးနှင့် ဘဝအာမခံချက်များ ရရှိစေရန်။
 - (ဃ) ကုန်တင်ကုန်ချအလုပ်သမားများ၏လုပ်ငန်းခွင်အခြေ အနေတိုးတက်ကောင်းမွန်စေရန်။
 - (င) ကုန်တင်ကုန်ချအလုပ်သမားများ၏လုပ်ငန်းခွင်စည်းကမ်း လိုက်နာမှု ကောင်းမွန်စေရန်။

အခန်း (၃)

ကုန်တင်ကုန်ချကော်မတီများဖွဲ့စည်းခြင်း

၄။ အစိုးရအဖွဲ့သည် ကုန်တင်ကုန်ချလုပ်ငန်းများနှင့်ပတ်သက်၍ အောက်ပါကော်မတီနှင့်ရုံးများကို ဖွဲ့စည်းရမည်-

- (က) ပြည်နယ်ကုန်တင်ကုန်ချကော်မတီနှင့်ရုံး၊
- (ခ) မြို့နယ်ကုန်တင်ကုန်ချကော်မတီနှင့်ရုံး၊
- (ဂ) မြို့နယ်ကုန်တင်ကုန်ချအလုပ်သမားကြီးကြပ်ရေးကော်မတီနှင့်ရုံးများ။

၅။ ပြည်နယ်ကုန်တင်ကုန်ချကော်မတီ၏ ဥက္ကဋ္ဌ၊ အတွင်းရေးမှူးနှင့် အဖွဲ့ဝင်များ ပြောင်းလဲခြင်း၊ ပြင်ဆင်ခြင်း များကို အစိုးရအဖွဲ့က လိုအပ်သလို ဆောင်ရွက်ရမည်။

၆။ မြို့နယ်ကုန်တင်ကုန်ချကော်မတီ၊ မြို့နယ်ကုန်တင်ကုန်ချအလုပ်သမားကြီးကြပ်ရေးကော်မတီတို့၏ ဥက္ကဋ္ဌ၊ အတွင်းရေးမှူးနှင့် အဖွဲ့ဝင်များတာဝန်ပေးအပ်ခြင်း၊ ပြောင်းလဲခြင်း၊ ပြင်ဆင်ခြင်းများ ပြုလုပ်လိုပါက ပြည်နယ်ကုန်တင်ကုန်ချကော်မတီသည် ဝန်ကြီးဌာနမှ တစ်ဆင့်အစိုးရအဖွဲ့သို့ တင်ပြ၍ ညွှန်ကြားချက်အရ ဆောင်ရွက်ရမည်။

အခန်း (၄)

ကုန်တင်ကုန်ချကော်မတီများ၏လုပ်ငန်းများ

၇။ ပြည်နယ်ကုန်တင်ကုန်ချကော်မတီ၏လုပ်ငန်းတာဝန်များမှ အောက်ပါအတိုင်းဖြစ်သည် -

- (က) ကုန်တင်ကုန်ချလုပ်ငန်းများကို ဤဥပဒေနှင့် ဤဥပဒေအရ ထုတ်ပြန်သည့်နည်းဥပဒေများ လုပ်ထုံးလုပ်နည်းများ၊ အမိန့်ကြော်ငြာစာများ၊ အမိန့်နှင့်ညွှန်ကြားချက်များ စည်းကမ်းများနှင့်အညီ လုပ်ကိုင်ဆောင်ရွက်ခြင်းရှိ/မရှိ ဝင်ရောက်စစ်ဆေးစေခြင်း သို့မဟုတ် အရာရှိတစ်ဦးဦးက ဖြစ်စေ၊ အဖွဲ့ ဖွဲ့စည်း၍ဖြစ်စေ ဝင်ရောက်စစ်ဆေးစေခြင်း။
- (ခ) မြို့နယ်ကုန်တင်ကုန်ချကော်မတီများနှင့် ကုန်တင်ကုန်ချအလုပ်သမားကြီးကြပ်ရေးကော်မတီ၏ သက်သာချောင်ချိရေး ရန်ပုံငွေနှင့် ငွေကြေးစာရင်းဇယားများအား စစ်ဆေးခြင်း၊ လုပ်ခစျေးနှုန်းများ အတည်ပြုခြင်း၊ ကန့်ကွက်ခြင်းနှင့် အရေးယူခြင်း။
- (ဂ) ဤဥပဒေအရ ထုတ်ပြန်ရမည့် နည်းဥပဒေများ၊ အမိန့်ကြော်ငြာစာများ၊ အမိန့်နှင့် ညွှန်ကြားချက်များ၊ စည်းမျဉ်း၊ စည်းကမ်းများ၏မူကြမ်းများကို ရေးဆွဲ၍ ဝန်ကြီးဌာနမှ တစ်ဆင့် အစိုးရအဖွဲ့သို့ တင်ပြခြင်း။

- (ဃ) မြို့နယ်ကုန်တင်ကုန်ချကော်မတီများနှင့် ကုန်တင်ကုန်ချ အလုပ်သမားကြီးကြပ်ရေးကော်မတီ များက ကုန်တင်ကုန်ချ လုပ်ငန်းလုပ်ကိုင်လိုသူ အလုပ်သမားများအား မှတ်ပုံတင်ပြီး ကြောင်း တင်ပြချက်များကို အတည်ပြုခြင်း။
- (င) ကုန်တင်ကုန်ချအလုပ်သမားများ ဒေသကုန်ဈေးနှုန်းများနှင့် အညီ လိုက်လျောညီထွေမှုရှိသည့် ကုန်တင်ကုန်ချလုပ်ငန်းများ ရရှိစေရေးအတွက် ဒေသဆိုင်ရာအာဏာပိုင်များနှင့် ညှိနှိုင်းဆောင်ရွက် ပေးခြင်း၊ အတည်ပြုခွင့်ပြုချက်ဖြင့် ထိုက်တန်သော လုပ်ငန်းနှုန်းထားရရှိရေးကို ညှိနှိုင်းဆောင်ရွက် ပေးခြင်းနှင့် အတည်ပြုခြင်း။
- (စ) မြို့နယ်ကုန်တင်ကုန်ချကော်မတီများနှင့် ကုန်တင်ကုန်ချ အလုပ်သမားကြီးကြပ်ရေးကော်မတီ အဖွဲ့ဝင်များ ခန့်ထား ခြင်း၊ ပြင်ဆင်ပြောင်းလဲခြင်း၊ ရပ်စဲခြင်း၊ နှုတ်ထွက်ခြင်းများနှင့် စပ်လျဉ်းသည့် ကိစ္စရပ်များအား ဥပဒေနှင့်အညီ ဝန်ကြီးဌာန မှတစ်ဆင့် အစိုးရအဖွဲ့သို့ တင်ပြ၍ အမိန့်ထုတ်ပြန်ခြင်း။
- (ဆ) မှတ်ပုံတင် ကုန်တင် ကုန်ချအလုပ် သမားများအား လုပ်ငန်းခွင်ကြီးကြပ်နိုင်ရေးအတွက် အလုပ်သမားမှူး၊ အလုပ်သမားစုမှူး၊ စောင့်ရှောက်ရေးမှူးစသည့် ရာထူးများ ခန့်ထားခြင်း၊ နှုတ်ထွက်ခြင်း၊ ရပ်စဲခြင်းတို့နှင့်ပတ်သက်၍ ကြီးကြပ်ခြင်း၊ အမိန့်များ ထုတ်ပြန်ခြင်း။

- (ဇ) သက်ဆိုင်ရာကုန်တင်ကုန်ချလုပ်ငန်းများအား ကြီးကြပ်ရန် တာဝန်ပေးထားသည့် အရာရှိများ ကြီးကြပ်ရေးမှူးများ၊ စာရင်းကိုင်များ၊ စောင့်ရှောက်ရေးမှူးများ၊ အလုပ်သမားစုမှူး များနှင့် အလုပ်သမားမှူးများ၏တာဝန်ဝတ္တရားများကို သတ်မှတ် ပေးခြင်းနှင့် ယင်းတာဝန်ဝတ္တရားများ ကျေပွန်စွာ ထမ်းဆောင်ခြင်းရှိ/မရှိကြီးကြပ်ခြင်း၊ စစ်ဆေးခြင်းနှင့် လိုအပ်ပါက အရေးယူခြင်း။
- (ဈ) အလုပ် သမားအသစ်များ တိုးချဲ့ခန့်ထားခြင်းနှင့် မှတ်ပုံတင်ကုန်တင်ကုန်ချအလုပ်သမား အင်အားလျှော့ခြင်း၊ ပြစ်မှုကျူးလွန်သော မှတ်ပုံတင်ကုန်တင်ကုန်ချ အလုပ်သမား တို့ကို အရေးယူခြင်း၊ ထုတ်ပယ်ခြင်းကိစ္စရပ်များအား ကြီးကြပ်ခြင်းနှင့်အမိန့်များ ထုတ်ပေးခြင်း။
- (ည) ခွင့်ပြုချက်ဖြင့် လုပ်ကိုင်ဆောင်ရွက်လျက်ရှိသော ကုန်တင်ကုန်ချလုပ်ငန်းများရှိ မှတ်ပုံတင် ကုန်တင်ကုန်ချ အလုပ်သမားများအနက် တစ်ဦးဦးကဖြစ်စေ၊ အစုအဖွဲ့ အလိုက်ဖြစ်စေ၊ ၎င်းတို့၏ နစ်နာမှုများကို တင်ပြတိုင်ကြား လာပါက စုံစမ်းစစ်ဆေးရေးအဖွဲ့များ ဖွဲ့စည်းစစ်ဆေးခြင်း။
- (ဋ) ကုန်တင်ကုန်ချအလုပ်သမားများအား ခန့်အပ်တာဝန်ပေး အပ်ခြင်း၊ မှတ်ပုံတင်ခြင်းနှင့်စပ်လျဉ်း၍ လိုအပ်သည့်စည်း ကမ်းချက်များ သတ်မှတ်ပေးခြင်း။
- (ဌ) ကုန်တင်ကုန်ချအလုပ်သမားများ လုပ်ငန်းခွင်ဘေးအန္တရာယ် ကင်းရှင်းရေးနှင့် မတော်တဆ ထိခိုက်မှုမဖြစ်ပွား စေရေးကို အတွက် စနစ်တကျဆောင်ရွက်ပေးခြင်း။

- (၃) ကုန်တင်ကုန်ချအလုပ်သမားများ၏ သက်သာချောင်ချိရေးလုပ်ငန်းများ ဆောင်ရွက်ပေးခြင်းနှင့် သက်သာချောင်ချိ ရေးရန်ပုံငွေများ တည်ထောင်ခြင်း၊ စီမံခန့်ခွဲခြင်းတို့နှင့် စပ်လျဉ်း၍ စစ်ဆေးခြင်းနှင့်ကြီးကြပ်ခြင်း။
- (ပ) ကုန်တင်ကုန်ချလုပ်ငန်းခွင်တည်ငြိမ်အေးချမ်းရေးနှင့် လုပ်ငန်းခွင်စည်းကမ်းများ သတ်မှတ်ခြင်း နှင့်အပြစ်ပေးအရေးယူခြင်း။
- (ဏ) မြို့နယ်ပြည်တွင်းကုန်တင်ကုန်ချကော်မတီ၏လုပ်ငန်းတာဝန်များကို စနစ်တကျဆောင်ရွက် နိုင်ရန်အတွက် အစိုးရအဖွဲ့က ဥပဒေနှင့်အညီ ခန့်အပ်ပေးထားသော ဦးစီးအရာရှိနှင့် အဖွဲ့ဝင်များကို အခြေခံလျက် မြို့နယ်ကုန်တင်ကုန်ချကော်မတီရုံးကိုဖွဲ့စည်းပြီး လုပ်ငန်းတာဝန်များ သတ်မှတ်ခြင်း။
- (တ) ဌာနခွဲအလိုက် လုပ်ငန်းခွင်ကြီးကြပ်ရေးကော်မတီ၏ လုပ်ငန်းတာဝန်များကို စနစ်တကျဆောင်ရွက် နိုင်ရန်အတွက် လုပ်ငန်းခွင်ပြုချက်ရရှိသူ (သို့မဟုတ်) ၎င်းက ခန့်အပ် တာဝန်ပေးထားသူများနှင့် အလုပ်သမား များအဆင့်ဆင့် တို့၏ကိုယ်စားလှယ်အဖွဲ့ဝင်များကို အခြေခံလျက် လုပ်ငန်းခွင် ကြီးကြပ်ရေးကော်မတီရုံးကို ဖွဲ့စည်းပြီး လုပ်ငန်းတာဝန်များ သတ်မှတ်ခြင်း။

၈။ မြို့နယ်ကုန်တင်ကုန်ချကော်မတီ၏လုပ်ငန်းတာဝန်များမှာ အောက်ပါအတိုင်းဖြစ်သည် -

- (က) မြို့နယ်အတွင်းရှိ ကုန်တင်ကုန်ချလုပ်ငန်းများ စနစ်တကျ ရှိစေရေးနှင့် မှတ်ပုံတင်ကုန်တင်ကုန်ချ အလုပ်သမားများ သက်သာချောင်ချိရေးတို့အတွက် ဤဥပဒေအရ ထုတ်ပြန်ထားသည့် အမိန့်နှင့် ညွှန်ကြားချက်များ၊ ဘဏ္ဍာရေးစည်းမျဉ်းနှင့်အညီ ကြီးကြပ်ဆောင်ရွက်ခြင်းနှင့် စစ်ဆေးခြင်း။
- (ခ) မြို့နယ်အတွင်း၌ ကုန်တင်ကုန်ချလုပ်ငန်းများတွင် မှတ်ပုံတင်ကုန်တင်ကုန်ချအလုပ်သမားအဖြစ် လုပ်ကိုင်လိုသူရှိပါက စနစ်တကျရွေးချယ်၍ မှတ်ပုံတင်ခွင့်ရရှိရေးအတွက် ဆောင်ရွက်ပေးခြင်းနှင့် ပြည်နယ်ကုန်တင်ကုန်ချကော်မတီသို့တင်ပြ၍ အတည်ပြုချက်ရယူခြင်း။
- (ဂ) ဖြစ်သင့်သည့် အနည်းဆုံးမှတ်ပုံတင်ကုန်တင်ကုန်ချအလုပ်သမားအင်အားနှင့် အများဆုံး မှတ်ပုံတင်ကုန်တင်ကုန်ချအလုပ်သမားအင်အား သတ်မှတ်ချက်များ၊ ကရုဏာကြေး သတ်မှတ်ချက်များ၊ လုပ်ငန်းဆောင်ရွက်ချက်များကို ပြုစု၍ ပြည်နယ်ကုန်တင်ကုန်ချကော်မတီသို့ တင်ပြအတည်ပြုချက်ရယူခြင်း။
- (ဃ) မှတ်ပုံတင်ကုန်တင်ကုန်ချအလုပ်သမားများအတွက် ဒေသန္တရကုန်ဈေးနှုန်းများနှင့် လိုက်လျော ညီထွေမှုရှိသည့် ကုန်တင်ကုန်ချလုပ်ငန်းများ တိုးမြှင့်ရန်လိုအပ်လာပါက

မြို့နယ်အထွေထွေ အုပ်ချုပ်ရေးဦးစီးဌာနသို့ တင်ပြ၍ ဆက်စပ်ပတ်သတ်သည့် ကုန်သည်များ၊ လုပ်ငန်းရှင်များနှင့် ညှိနှိုင်းခြင်း၊ သင့်တင့်လျောက်ပတ်သည့် ကုန်တင်ကုန်ချ ဈေးနှုန်းများကို ပြင်ဆင်သတ်မှတ်၍ မြို့နယ်အထွေထွေ အုပ်ချုပ်ရေးဦးစီးဌာနသို့ ပြန်လည်တင်ပြခွင့်ပြုချက်ရယူပြီး ပြည်နယ် ကုန်တင်ကုန်ချကော်မတီသို့ အတည်ပြုနိုင်ရေး တင်ပြခြင်း။

- (င) မြို့နယ်ရုံးလက်အောက်ရှိ လုပ်ငန်းဌာနခွဲများအလိုက် လုပ်ငန်းခွင်ကြီးကြပ်ရေးကော်မတီများ ဖွဲ့စည်းဆောင်ရွက်ခြင်း။
- (စ) ပြည်နယ်ကုန်တင်ကုန်ချကော်မတီမှ အခါအားလျော်စွာ ညွှန်ကြားသော လုပ်ငန်းတာဝန်များကို ဆောင်ရွက်ခြင်း။

အခန်း (၅)

ခွင့်ပြုချက်တောင်းခံခြင်း၊ ထုတ်ပေးခြင်း၊ ငြင်းပယ်ခြင်းနှင့် ပြန်လည်ရုပ်သိမ်းခြင်း

၉။ အလုပ်သမားဝန်ကြီးဌာနအောက်ရှိ ပြည်တွင်းကုန်တင်ကုန်ချ ကော်မတီရုံးများသည် ပြည်နယ် ကုန်တင်ကုန်ချကော်မတီရုံးမှတစ်ဆင့် အစိုးရအဖွဲ့၏အတည်ပြုချက်ဖြင့် သက်ဆိုင်ရာမြို့နယ်များတွင် ကုန်တင်ကုန်ချလုပ်ငန်းများကို ဆက်လက်လုပ်ကိုင်ခွင့်ရှိစေရမည်။

၁၀။ ကုန်တင်ကုန်ချအလုပ်သမား (၁၀)ဦးနှင့်အထက်ရှိပြီး တစ်နှစ်အတွင်း အလုပ်လုပ်ချိန်ကာလ(၄)လရှိသည့် ကုန်တင်ကုန်ချလုပ်ငန်းတစ်ရပ်ရပ်ကို လုပ်ကိုင်လျက်ရှိသော (သို့မဟုတ်) လုပ်ကိုင်လိုသော အောက်ဖော်ပြပါ လုပ်ငန်းတစ်ရပ်ရပ်သည် မြို့နယ်ကုန်တင်ကုန်ချကော်မတီရုံးနှင့် သက်ဆိုင်ရာမြို့နယ်အထွေထွေအုပ်ချုပ်ရေး ဦးစီးဌာနမှတစ်ဆင့် သတ်မှတ်ချက်များနှင့်အညီ ကုန်တင်ကုန်ချလုပ်ငန်း လုပ်ကိုင်ခွင့် လျှောက်လွှာများကို စိစစ်တင်ပြချက်နှင့်အတူ ပြည်နယ်ကုန်တင်ကုန်ချ ကော်မတီသို့ ခွင့်ပြုချက်လျှောက်ထားရမည် -

- (က) ကားကြီးရပ်ကွင်းများ၊ ဈေးများ၊ ပွဲရုံများ၊ သင်္ဘောဆိပ်၊ လေဆိပ်၊ ကားဂိတ်၊ စက်လှေဆိပ်၊ ဘူတာရုံနှင့် မြို့တွင်း လုပ်ငန်းများစသည့် အများပြည်သူသွား လာရေးဆိုင်ရာ နေရာ ဌာနများရှိ ပုဂ္ဂလိကအဖွဲ့အစည်းများက ကြီးကြပ် ဆောင်ရွက်လျက်ရှိသည့် ကုန်တင်ကုန်ချ လုပ်ငန်းများကို လုပ်ကိုင်နေသူများ။
- (ခ) စည်ပင်သာယာရေးကော်မတီ (သို့မဟုတ်) စည်ပင်သာယာ ရေးအဖွဲ့က ကြီးကြပ်လျက်ရှိသော ဈေးများ၊ လေလံရကူးတို့ ဆိပ်များ၊ သင်္ဘောဆိပ်ကမ်းများတွင် ကုန်တင်ကုန်ချလုပ်ငန်း လုပ်ကိုင်နေသူများ။
- (ဂ) အစိုးရဌာနမဟုတ်သော အဖွဲ့အစည်းများ၊ ပုဂ္ဂလိကလုပ်ငန်း ရှင်များက တာဝန်ယူဆောင်ရွက် လျက်ရှိသောပစ္စည်း သယ်ဆောင်သည့်ဝန်ဆောင်မှုလုပ်ငန်းများကို လုပ်ကိုင် ဆောင်ရွက်နေသူများ။

(ဃ) နိုင်ငံပိုင်စက်ရုံ၊ အလုပ်ရုံများတွင် ကုန်တင်ကုန်ချလုပ်ငန်း လုပ်ကိုင်နေသည့် ဌာန၊ အဖွဲ့အစည်း များ။

၁၁။ အစိုးရအဖွဲ့သည် ပုဒ်မ ၁၀ အရ လျှောက်ထားခြင်းကို စိစစ်ပြီး စည်းကမ်းချက်များသတ်မှတ်၍ ခွင့်ပြုချက်ထုတ်ပေးခြင်း (သို့မဟုတ်) ငြင်းပယ်ခြင်းတို့ ပြုနိုင်သည်။

၁၂။ ကုန်တင်ကုန်ချလုပ်ငန်းလုပ်ကိုင်ရန် ခွင့်ပြုချက်ရရှိသည့် လုပ်ငန်း တစ်ရပ်ရပ်သည် အစိုးရအဖွဲ့၏ စီမံခန့်ခွဲမှုအရ သက်ဆိုင်ရာ မြို့နယ်ကုန်တင် ကုန်ချကော်မတီရုံး၏ ကြီးကြပ်ကွပ်ကဲမှု အောက်၌ လုပ်ငန်းဌာနခွဲ တစ်ခုအနေဖြင့် လုပ်ကိုင်ဆောင်ရွက်ရမည်။

၁၃။ အစိုးရအဖွဲ့သည် ထုတ်ပေးထားသောခွင့်ပြုချက်ကို အကြောင်း တစ်ရပ်ရပ်ကြောင့် သတ်မှတ် ကာလမတိုင်မီ ပြန်လည်ရုပ်သိမ်းနိုင်သည်။

အခန်း (၆)

ကုန်တင်ကုန်ချကော်မတီရုံးများ ဖျက်သိမ်းခြင်း

၁၄။ မြို့နယ်ကုန်တင်ကုန်ချကော်မတီရုံး (သို့မဟုတ်) မြို့နယ်ကုန်တင် ကုန်ချအလုပ်သမားကြီးကြပ်ရေး ကော်မတီရုံးတစ်ခုခုသည် လမ်းပန်း ဆက်သွယ်မှုအခြေအနေများ ပြောင်းလဲမှုကြောင့်ဖြစ်စေ၊ လုပ်ငန်းနေရာ ပြောင်းရွှေ့ခြင်းအပါအဝင် အခြားလုံလောက်သော အကြောင်းတစ်ရပ်ရပ်

ကြောင့်ဖြစ်စေ၊ ကုန်တင်ကုန်ချ လုပ်ငန်းများ လျော့ကျလာခြင်းကြောင့် ခွင့်ပြုထားသည့်လုပ်ငန်း ခွင့်ပြုချက်သက်တမ်းကာလမတိုင်မီ ဖျက်သိမ်း ရမည့်အခြေအနေမျိုးကြုံတွေ့ရပါက ထိုအခြေအနေကို အကျိုးအကြောင်း ပြည့်စုံစွာ ဖော်ပြလျက်ဖျက်သိမ်းခွင့်ပြုရန် ပြည်နယ်ကုန်တင်ကုန်ချ ကော်မတီသို့ တင်ပြ ခွင့်ပြုချက် တောင်းခံရမည်။

၁၅။ ပြည်နယ်ပြည်တွင်းကုန်တင်ကုန်ချကော်မတီသည် ပုဒ်မ ၁၄ အရ တင်ပြချက်ကို စိစစ်၍ လိုအပ်ပါက ကွင်းဆင်းစစ်ဆေးပြီး အစိုးရအဖွဲ့၏ခွင့်ပြုချက်ဖြင့် မြို့နယ်ပြည်တွင်းကုန်တင်ကုန်ချကော်မတီရုံး (သို့မဟုတ်) မြို့နယ်ကုန်တင်ကုန်ချအလုပ်သမားကြီးကြပ်ရေးကော်မတီရုံးကို ဖျက်သိမ်းခွင့်ပြုနိုင်ပါသည်။

၁၆။ ပုဒ်မ (၁၆) အရ ဖျက်သိမ်းခွင့်ရရှိသော မြို့နယ်ကုန်တင်ကုန်ချ ကော်မတီရုံး (သို့မဟုတ်) မြို့နယ် ကုန်တင်ကုန်ချအလုပ်သမားကြီးကြပ်ရေး ကော်မတီရုံးသည် မိမိပိုင်ရွှေ့ပြောင်းနိုင်သောပစ္စည်းများ၊ မရွှေ့ပြောင်း နိုင်သောပစ္စည်းများနှင့် သက်သာချောင်ချိရေးရန်ပုံငွေတို့ကို သတ်မှတ်ချက် များနှင့်အညီ စာရင်းရှင်းလင်းဖျက်သိမ်းရမည်။

၁၇။ မြို့နယ်ကုန်တင်ကုန်ချကော်မတီရုံး (သို့မဟုတ်) မြို့နယ်ကုန်တင် ကုန်ချအလုပ်သမားကြီးကြပ်ရေး ကော်မတီရုံးသည် စာရင်းရှင်းလင်း ဖျက်သိမ်းပြီးပါက ယင်းသို့ပြီးစီးကြောင်းကို စာရင်းရှင်းတမ်းအပြည့်အစုံနှင့် တကွ ပြည်နယ်ကုန်တင်ကုန်ချကော်မတီရုံးသို့ အစီရင်ခံတင်ပြရမည်။

၁၈။ ပြည်နယ်ကုန်တင်ကုန်ချကော်မတီသည် ဖျက်သိမ်းသည် မြို့နယ်ကုန်တင်ကုန်ချကော်မတီရုံး (သို့မဟုတ်) မြို့နယ်ကုန်တင်ကုန်ချ အလုပ်သမား ကြီးကြပ်ရေးကော်မတီရုံး၏ စာရင်းရှင်းလင်းဖျက်သိမ်းမှုအား အစိုးရအဖွဲ့သို့ တင်ပြအစီရင်ခံရမည်။

အခန်း (၇)

သက်သာချောင်ချိရေးရန်ပုံငွေ ထူထောင်ခြင်း၊
ထိန်းသိမ်းခြင်းနှင့် စီမံခန့်ခွဲခြင်း

၁၉။ မြို့နယ်ကုန်တင်ကုန်ချကော်မတီရုံး (သို့မဟုတ်) မြို့နယ်ကုန်တင် ကုန်ချအလုပ်သမားကြီးကြပ်ရေး ကော်မတီရုံးလက်အောက်ရှိ မြို့နယ် လုပ်ငန်းဌာနခွဲကြီးကြပ်ရေးကော်မတီနှင့် ဌာနခွဲများသည် မှတ်ပုံတင် ကုန်တင်ကုန်ချအလုပ်သမားများ၏ လူမှုဖူလုံရေးနှင့် ဘဝအာမခံချက်ရရှိရေး အတွက် သက်သာချောင်ချိရေး ရန်ပုံငွေတစ်ရပ်ကို သတ်မှတ်ချက်များနှင့် အညီ ထူထောင်ထားရှိရေးကြီးကြပ် ကွပ်ကဲဆောင်ရွက်ရမည်။

၂၀။ မြို့နယ်ကုန်တင်ကုန်ချကော်မတီသည် သက်သာချောင်ချိရေးရန်ပုံငွေ ထိန်းသိမ်းခြင်း၊ သုံးစွဲခြင်း၊ ကရုဏာကြေး နှုန်းများသတ်မှတ်ခြင်း၊ စီမံခန့်ခွဲခြင်းတို့နှင့်စပ်လျဉ်း၍ သတ်မှတ်ထားသော ဘဏ္ဍာရေးစည်းမျဉ်းများ လုပ်ထုံးလုပ်နည်းများနှင့်အညီ တာဝန်ယူဆောင်ရွက်ရမည်။

၂၁။ ကုန်တင်ကုန်ချလုပ်ငန်း ခွင့်ပြုချက်ရရှိသည့် လုပ်ငန်းတစ်ရပ်ရပ်သည် သက်သာချောင်ချိရေးရန်ပုံငွေ ထူထောင်ခြင်း၊ ထိန်းသိမ်းခြင်း၊ သုံးစွဲခြင်း၊ စီမံခန့်ခွဲခြင်းတို့နှင့်စပ်လျဉ်း၍ သတ်မှတ်ထားသော ဘဏ္ဍာရေး စည်းမျဉ်းများ၊ လုပ်ထုံးလုပ်နည်းများနှင့်အညီ တာဝန်ယူဆောင်ရွက်ရမည်။

အခန်း (၈)

လုပ်သားအင်အားဖွဲ့စည်းခြင်းနှင့် ကြီးကြပ်ကွပ်ကဲခြင်း

၂၂။ သက်ဆိုင်ရာ မြို့နယ်အတွင်းရှိ ကုန်တင်ကုန်ချလုပ်ငန်းပမာဏများနှင့် လုပ်ငန်းလုပ်ကွက်များကို အခြေခံ၍ အတင်အချလုပ်ငန်းများကို နိုင်နင်းစွာ ဆောင်ရွက်နိုင်ရန် လုပ်သားများ၏လုပ်အားကို မျှတစေရန်၊ အလုပ်သမား တစ်ဦးစီ၏ လုပ်ခဝင်ငွေများ လျော့နည်းမကျဆင်းစေရန်အတွက် မြို့နယ်အလိုက် ရှိသင့်သည့် အနည်းဆုံးလုပ်သားအင်အားနှင့် အများဆုံး လုပ်သားအင်အားသတ်မှတ်ချက်များကို ပြည်နယ်ကုန်တင်ကုန်ချ ကော်မတီရုံးသည် ပြည်နယ်ကုန်တင်ကုန်ချကော်မတီသို့ အတည်ပြုတင်ပြ ဆောင်ရွက်ရမည်။

၂၃။ မြို့နယ်ကုန်တင်ကုန်ချကော်မတီရုံးများသည် မိမိမြို့နယ်၏ အနည်းဆုံးလုပ်သားအင်အားနှင့် အများဆုံး လုပ်သားအင်အား သတ်မှတ် ချက်များမှာ လုပ်ငန်းအခြေအနေနှင့် လိုက်လျောညီထွေရှိစေရေး အတွက် (၁)နှစ် တစ်ကြိမ် စိစစ်သုံးသပ်၍ ပြည်နယ်ကုန်တင်ကုန်ချကော်မတီရုံးသို့

တင်ပြရမည်။ အင်အားသတ်မှတ်ချက် ပြောင်းလဲရန် လိုအပ်လာပါက အကျိုးကြောင်းခိုင်လုံစွာဖြင့် မြို့နယ်ကုန်တင်ကုန်ချကော်မတီ၏ဆုံးဖြတ်ချက် ရယူကာ ပြည်နယ်ကုန်တင်ကုန်ချကော်မတီရုံးသို့ တင်ပြ၍ ပြင်ဆင်အတည်ပြု ချက်ရယူရမည်။

၂၄။ ကုန်တင်ကုန်ချလုပ်ငန်းများ နှောင့်နှေးကြန့်ကြာမှုမရှိစေရေးနှင့် လုပ်ငန်းခွင်တည်ငြိမ်အေးချမ်းရေးအတွက် မြို့နယ်ကုန်တင်ကုန်ချ ကော်မတီရုံး၏တာဝန်ခံ (သို့မဟုတ်) ဦးစီးအရာရှိနှင့် လုပ်ငန်းခွင်တာဝန်ရှိသူ အဆင့်ဆင့်မှ နေ့စဉ်အနီးကပ်ကြီးကြပ်ကွပ်ကဲရမည်။

အခန်း (၉)

လုပ်ငန်းခွင်ဘေးအန္တရာယ်ကင်းရှင်းရေး

၂၅။ လုပ်သားများ၏ လုပ်ငန်းခွင်ဘေးအန္တရာယ်ကင်းရှင်းရေးအတွက် ကုန်တင်ကုန်ချလုပ်ငန်းများ ဆောင်ရွက်ရာတွင် အလုပ်သမားတစ်ဦး၏ အင်အားကို မထိခိုက်စေရန် ILO Covention 127 အရ Recommendation 128 တွင် သတ်မှတ်ထားသည့် အောက်ဖော်ပြပါ အလေးချိန်အတိုင်း ဆောင်ရွက်စေရမည်-

- (က) ပေါင်အလေးချိန်ဖြင့် တွက်ချက်သော ကုန်ပစ္စည်းဖြစ်ပါက (၁၂၁)ပေါင်ထက် မကျော်လွန်စေရ။

- (ခ) ပိဿာအလေးချိန်ဖြင့် တွက်ချက်သော ကုန်ပစ္စည်းဖြစ်ပါက (၃၃.၆)ပိဿာထက် မကျော်လွန်စေရ။
- (ဂ) ကီလိုအလေးချိန်ဖြင့် တွက်ချက်သော ကုန်ပစ္စည်းဖြစ်ပါက (၅၅)ကီလိုထက် မကျော်လွန်စေရ။

၂၆။ အထက်ဖော်ပြပါ အလေးချိန်များထက် ကျော်လွန်သော ကုန်ပစ္စည်းများ ဆောင်ရွက်ရပါက အလုပ်သမား များ ဝန်မပီစေရေးအတွက် ကုန်ပစ္စည်း၏အလေးချိန်၊ အရွယ်ပမာဏကိုသုံးသပ်၍ အလုပ်သမားနှစ်ဦး (သို့မဟုတ်)လိုအပ်သည့် အလုပ်သမားဦးရေဖြင့် ထမ်းပိုးဆောင်ရွက်စေရမည်။

၂၇။ စက်ပစ္စည်းများ၊ ပေကျံကုန်ပစ္စည်းများ၊ မီးလောင်ပေါက်ကွဲလွယ်သော ကုန်ပစ္စည်းများအား အတင်အချ လုပ်ငန်းများဆောင်ရွက်ရပါက စနစ်တကျ ကြီးကြပ်ဆောင်ရွက်ရမည်။

အခန်း (၁၀)

လုပ်ခနှုန်းထားများ သတ်မှတ်ခြင်း

၂၈။ မြို့နယ်ကုန်တင်ကုန်ချကော်မတီရုံးများမှ ဆောင်ရွက်လျက်ရှိသော လုပ်ခနှုန်းထားများသည် သက်ဆိုင်ရာ ဒေသအာဏာပိုင်အဖွဲ့အစည်းများက အတည်ပြုထားသော လုပ်ခနှုန်းထားများသာ ဖြစ်ရမည်။

၂၉။ သတ်မှတ်အတည်ပြုထားသော လုပ်ခနှုန်းထားများသည် ဒေသန္တရကာလနှင့် လျော်ညီစေရန် တိုးမြှင့် ပြင်ဆင်သတ်မှတ်ရန်လိုအပ်ပါက (၁)နှစ်တစ်ကြိမ် ပြင်ဆင်သတ်မှတ်နိုင်သည်။

၃၀။ မြို့နယ်ကုန်တင်ကုန်ချကော်မတီရုံးများသည် သက်ဆိုင်ရာဒေသ အာဏာပိုင်အဖွဲ့အစည်းများက အတည်ပြု ပြင်ဆင်သတ်မှတ်ထားသည့် လုပ်ခနှုန်းထား များကို စနစ်တကျပြုစု၍ အတည်ပြုစာနှင့်အတူ ပြည်နယ် ကုန်တင်ကုန်ချကော်မတီရုံးသို့ တင်ပြအစီရင်ခံရမည်။

အခန်း (၁၁)

အလုပ်သမားသက်သာချောင်ချိရေးလုပ်ငန်းများနှင့် လုပ်ငန်းခွင်သာယာရေးဆောင်ရွက်ခြင်း

၃၁။ မြို့နယ်ကုန်တင်ကုန်ချကော်မတီရုံးရှိ ကော်မတီခန့်လခစား/ဝေစု စားဝန်ထမ်းနှင့် အလုပ်သမားများ၏ သက်သာချောင်ချိရေးအကျိုးခံစား ခွင့်များကို အောက်ပါအတိုင်း ဆောင်ရွက်ရမည် -

- (က) ငွေလက်ငင်းအကျိုးခံစားခွင့်တွင် မကျန်းမာမှုဆိုင်ရာ ခံစားခွင့်၊ အလုပ်ခွင် ထိခိုက်မှုခံစားခွင့်၊ သက်ကြီးရွယ်အို ခံစားခွင့်၊ မသန်စွမ်းမှုဆိုင်ရာခံစားခွင့်၊ အလုပ်မှ နှုတ်ထွက်မှု ဆိုင်ရာခံစားခွင့်၊ သေဆုံးမှုဆိုင်ရာခံစားခွင့်၊ မီးဖွားမှုဆိုင်ရာ ခံစားခွင့်၊ ပညာရေးဆိုင်ရာခံစားခွင့်များကို ခံစားစေ ရမည်။ လူမှုဖူလုံရေးဥပဒေအရ အကျိုးဝင်သော မြို့နယ်ဖြစ်ပါက ထိုအလုပ်သမားသည် လူမှုဖူလုံရေးဥပဒေအရ အကျိုး

ခံစားခွင့်ရှိစေရမည်။ လူမှုဖူလုံရေး ဥပဒေအရ အကျိုးမဝင် သော အလုပ်သမားဖြစ်ပါက မြို့နယ်ကုန်တင်ကုန်ချ ကော်မတီ၏ သတ်မှတ်ချက်နှင့်အညီ ခံစားခွင့်ရှိရမည်။

- (ခ) လုပ်ငန်းခွင်အတွင်း သက်သာချောင်ချိရေးခံစားခွင့် ရရှိစေရန်လိုအပ်သော လုပ်ငန်းခွင်သုံး ကိရိယာများ စီစဉ်ထားရှိခြင်း၊ သန့်ရှင်းစင်ကြယ်သော သောက်သုံးရေများ လုံလောက်စွာ ထားရှိခြင်း၊ ရှေးဦးသူနာပြုသေတ္တာနှင့် လိုအပ်သော ဆေးဝါးများ စီစဉ်ထားရှိခြင်း၊ တူညီ ဝတ်စုံများထုတ်ပေးခြင်းများကို ပြည်နယ်ကုန်တင်ကုန်ချ ကော်မတီရုံးသို့ တင်ပြဆောင်ရွက်ရမည်။

- (ဂ) လုပ်ငန်းခွင်ပြင်ပသက်သာချောင်ချိရေးခံစားခွင့် များ ရရှိစေရန် အလုပ်သမားများ အားလပ်ချိန်တွင် နားနေနိုင်ရန် အလုပ်သမားရိပ်သာများ ဆောက်လုပ်ပေးခြင်း၊ ကွပ်ပျစ်/ ဖယောင်းပုဆိုး/ သန့်စင်ခန်း/ ရေချိုးခန်းများ လုံလောက်စွာ စီစဉ်ပေးခြင်း၊ ဗဟုသုတတိုးပွားစေရန် TV/DVD ပြစက၊ ဂြိုဟ်တုရုပ်သံဖမ်းစက်များ စီစဉ်ထားရှိခြင်း၊ စာကြည့်တိုက်/ စာဖတ်ခန်းများ စီစဉ် ထားရှိခြင်းတို့ကို ပြည်နယ်ကုန်တင် ကုန်ချကော်မတီရုံးသို့တင်ပြ၍ ဆောင်ရွက်ရမည်။

အခန်း (၁၂)

လုပ်ငန်းခွင်စည်းကမ်းသတ်မှတ်ခြင်းနှင့်အရေးယူခြင်း

၃၂။ ကုန်တင်ကုန်ချလုပ်ငန်းသဘောသဘာဝအရ အလုပ်ချိန်တိတိကျကျ သတ်မှတ်ရန် မဖြစ်နိုင်သော်လည်း မြို့နယ်ကုန်တင်ကုန်ချကော်မတီရုံး များသည် မိမိမြို့နယ်၏လုပ်ငန်းသဘာဝနှင့်ကိုက်ညီသော အလုပ်သမား ဂိုဏ်းချခွဲနှင့် ဂိုဏ်းသိမ်းချခွဲများကို မြို့နယ်ကုန်တင်ကုန်ချကော်မတီ၏ ဆုံးဖြတ်ချက်များဖြင့် သတ်မှတ်ထား ရှိရမည်။

၃၃။ အလုပ်သမားလုပ်ငန်းခွင်တွင် စည်းကမ်းတကျရှိစေရန် အလုပ်မဆင်း နိုင်သည့် အလုပ်သမားများအတွက် ပြက္ခဒိန်နှစ် တစ်နှစ်အတွင်း ခွင့်ခံစားနိုင် ရန် ခွင့်ရက်များကို စိစစ်သတ်မှတ်ပေးရမည်။

၃၄။ ကုန်တင်ကုန်ချလုပ်ငန်းဆောင်ရွက်နေစဉ်အလုပ်ခွင်စည်းကမ်း ဖောက်ဖျက်သည့် တာဝန်ပျက်ကွက်ခြင်း၊ ကုန်ပစ္စည်းများ ပျက်စီးဆုံးရှုံး စေခြင်း၊ ကုန်ပစ္စည်းခိုးယူခြင်း၊ ခိုက်ရန်ဖြစ်ပွားခြင်း၊ မူးယစ်သောက်စားခြင်း၊ လောင်းကစားပြုလုပ်ခြင်း၊ လူစားထိုးခိုင်းစေခြင်း၊ သတ်မှတ်လုပ်ခထက် ပိုတောင်းခြင်းနှင့်အရေးယူဆောင်ရွက်မှုများ ပြုလုပ်နိုင်ရန် စည်းကမ်း သတ်မှတ်ချက်များနှင့်အညီ ဆောင်ရွက်ရမည်။

အခန်း (၁၃)

ပြစ်ဒဏ်များ

၃၅။ မည်သည့်အလုပ်ရှင် သို့မဟုတ် အလုပ်သမားမဆို ဤဥပဒေအရ ထုတ်ပြန်သည့် နည်းဥပဒေပြဋ္ဌာန်းချက် တစ်ခုခုကိုသော်လည်းကောင်း၊ စည်းကမ်းချက်တစ်ခုခုကိုသော်လည်းကောင်း ဖောက်ဖျက်ကျူးလွန်လျှင် တစ်နှစ်ထက် မပိုသော ထောင်ဒဏ်ဖြစ်စေ၊ ကျပ်ငါးသောင်းထက် မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ကျခံစေရမည်။

အခန်း (၁၄)

အထွေထွေ

၃၆။ ဤဥပဒေပါ ပြစ်မှုတစ်ခုခုကို ဖောက်ဖျက်ကျူးလွန်သည့်မည်သည့် ပုဂ္ဂိုလ် (သို့မဟုတ်) အဖွဲ့အစည်းကိုမဆို ပြည်နယ်ကုန်တင်ကုန်ချကော်မတီ၏ ဆုံးဖြတ်ချက်ဖြင့် လွှဲအပ်တာဝန်ပေးခြင်းခံရသူသည် သက်ဆိုင်ရာ မြို့နယ်တရားရုံးတွင် တရားစွဲဆိုခွင့်ရှိသည်။

၃၇။ ယခင် မြို့နယ်ကုန်တင်ကုန်ချကော်မတီနှင့် မြို့နယ်ကုန်တင်ကုန်ချ ကော်မတီ ရုံးများသည် ဤဥပဒေအရ ဖွဲ့စည်းထားသောကော်မတီများထံ လုပ်ငန်းနှင့် လုပ်ပိုင်ခွင့်အရပ်ရပ်ကို အစိုးရအဖွဲ့မှ တာဝန်ပေးအပ်ထားသည့် အဖွဲ့အစည်းတစ်ခု၏ကြီးကြပ်မှုဖြင့် လွှဲပြောင်းပေးအပ်စေရမည်။


၃၈။ ၂၀၁၂ ခုနှစ်၊ အရေးကြီးကုန်စည်နှင့် ဝန်ဆောင်မှုဥပဒေပုဒ်မ ၁၀ ပါ ပြဋ္ဌာန်းချက်အရ ယခင် ၁၉၄၇ ခုနှစ်၊ အရေးကြီးကုန်ပစ္စည်းနှင့် ဆောင်ရွက်မှုများဆိုင်ရာဥပဒေအရ ထုတ်ပြန်ခဲ့သော နည်းဥပဒေများ၊ အမိန့် ညွှန်ကြားချက်များနှင့် လုပ်ထုံးလုပ်နည်းများသည် ဤဥပဒေနှင့် မဆန့်ကျင်သရွေ့ ဆက်လက်ကျင့်သုံးနိုင်သည်။

၃၉။ ဤဥပဒေပါပြဋ္ဌာန်းချက်များကို အကောင်အထည်ဖော်ဆောင်ရွက်နိုင် ရန်အတွက် -

- (က) အစိုးရအဖွဲ့သည် လိုအပ်သောနည်းဥပဒေများ၊ လုပ်ထုံးလုပ်နည်းများကို ထုတ်ပြန်နိုင်သည်။
- (ခ) ဝန်ကြီးဌာနသည် လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက်များကို အစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်။

xxx xxx xxx xxx xxx

ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။


 (ဟုန်းငိုင်း)
 ဝန်ကြီးချုပ်
 ချင်းပြည်နယ်အစိုးရအဖွဲ့